

لمحوں نے خطا کی تو صدیوں نے سزا پائی

حضرت مولانا محمد حنیف جالندھری

ناظم اعلیٰ: وفاق المدارس العربیہ پاکستان

اس بات میں دورائے نہیں کہ احتجاج ہر پاکستانی کا آئینی اور قانونی حق ہے۔ حکمرانوں پر چیک رکھنے کے لیے، ان کی غلط پالیسیوں کی روک تھام اور غلط روش سے انہیں باز رکھنے کے لیے اور گڈ گورننس کو یقینی بنانے کے لیے مضبوط اپوزیشن اور احتجاج نہایت اہمیت کا حامل ہے۔ لیکن احتجاج کے کچھ شرعی ضابطے ہیں، کچھ قانونی باریکیاں ہوتی ہیں اور کچھ حالات و واقعات کے نزاکت کے تقاضے ہوتے ہیں۔ اس لیے حالیہ دنوں میں ہونے والے احتجاج کا انصاف اور غیر جانبداری کے ساتھ جائزہ لینے کی ضرورت ہے۔

سب سے پہلے یہ بات پیش نظر رہے کہ جس طرح ہر حکومت کی بعض غلط پالیسیاں ہوتی ہیں اسی طرح موجودہ حکومت بھی بعض بدترین کوتاہیوں کی مرتکب ہوئی ہے مثلاً میاں بردار ان کا غیر چلکدار اندر رویہ، ان کی طرف سے بدترین اقرباء پروردی، غیر منتخب افراد کو کلیدی عہدوں پر فائز کرنے کی روش اور کارہائے حکومت کو کاروباری طرز پر چلانے کی سوچ نے یقیناً کئی مسائل کو جنم دیا ہے۔ جبکہ بعض امور ایسے ہیں جو ہمارے ملک کی بنیادی خرابیاں کہلاتے ہیں اور ہر دور میں وہ خرابیاں کسی ناکسی شکل میں موجود ہیں مثلاً بنیادی طور پر پورا سسٹم ہی غلط بنیادوں پر قائم ہے جس میں وسیع پیمانے پر تبدیلی کی ضرورت ہے بطور خاص ہمارے انتخابی سسٹم کی خرابیاں ہر کس ونا کس کے علم میں ہیں کہ کس طرح روپے پیسے کے زور اور طاقت و قوت کے بل بوتے پر، بیوروکریسی کے ذریعے اپنی مرضی کے نتائج حاصل کیے جاتے ہیں بلکہ بعض اوقات تو مینڈیٹ چرائے جاتے ہیں اور گاہے نادیدہ قوتوں کی طرف سے بڑے پیمانے پر مینڈیٹ میں رد و بدل کیا جاتا ہے۔ ایسے میں حکمرانوں کی ان غلط پالیسیوں پر احتجاج کرنا، ظلم و زیادتی کی روک تھام کی کوشش اور نگر کرنا اور وطن عزیز میں اصلاح احوال کی تک ودد کرنا ہر محبت وطن اور ذمہ دار پاکستانی پر لازم ہے لیکن سوال یہ ہے کہ آخر احتجاج کا دائرہ اور طریقہ کار کیا ہے؟ سو باتوں کی ایک بات یہ ہے کہ

احتجاج کی ایسی کوششیں نیک نیتی پر مبنی ہونی چاہیں، شفافیت اور خلوص اس احتجاج کے نتیجہ خیز ہونے کے لیے خشت اول کی حیثیت رکھتا ہے اور یہ تاثر زہر قاتل ہے کہ احتجاج کسی غیر مرئی قوت کے اشارے پر کیا جا رہا ہے یا اس احتجاج کے پیچھے کچھ بیرونی عناصر کا ہاتھ ہے جبکہ حالیہ احتجاج بد قسمتی سے سراسر ایک ایسا مہما ہے جو نہ سمجھنے کا ہے نہ سمجھانے کا۔

ان دھرنوں میں جو افسوسناک بلکہ المناک ٹریڈ سائے آیا وہ فحاشی و عریانی، ناچ گانا اور مردوزن کا اختلاط ہے۔ دھرنوں کو جس طرح میوزیکل کنسرٹ کی شکل دی گئی، ان دھرنوں کے ذریعے جس طرح مشرقی روایات کا جنازہ نکالا گیا، اسلامی احکامات کو جس ڈھٹائی کے ساتھ نظر انداز کیا گیا اس پر جس قدر افسوس کیا جائے کم ہے۔ قرآن کریم میں ارشاد باری تعالیٰ ہے ترجمہ: ”بے شک جو لوگ یہ چاہتے ہیں کہ ایمان والوں میں بے حیائی اور فحاشی رواج پائے ایسے لوگوں کے لیے دردناک عذاب ہے“ ہمارے پیارے آقا ﷺ نے فرمایا ”جب تم میں شرم و حیاء نہ رہے تو تم جو چاہو کرو! یعنی شرم و حیاء اللہ رب العزت کی طرف سے عطا کرہ ایسا وصف ہے جس کی بدولت انسان گمراہی، بے راہ روی اور اخلاقیات سے گری ہوئی حرکتوں سے باز رہنے کی کوشش کرتا ہے۔ یہی وجہ ہے کہ استعماری اور طاغوتی قوتوں کی ہمیشہ یہ کوشش ہوتی ہے کہ وہ اہل ایمان کے دلوں سے متاع شرم و حیاء چھین لیں۔ انتہائی افسوس کے ساتھ کہنا پڑتا ہے کہ حالیہ دھرنوں کے ذریعے جس طرح قوم کے بچے بچیوں کو شرم و حیاء کی دولت سے محروم کرنے کی کوشش کی گئی اور انہیں جس انداز سے ناپنے تھرکنے پر لگادیا گیا اس سے یقیناً ابلیس اور طاغوتی قوتوں کے ہاں جشن کا سماں ہوگا اور اہل ایمان اور اہل درد و فکر کی طرف سے اس پر جس قدر ماتم کیا جائے کم ہے۔ ستم بالائے ستم یہ ہے کہ بیہودگی اور بے حیائی کے اس کلچر کو فروغ دینے والوں کی عقل سلیمہ پر نہ جانے کتنے پردے پڑ چکے ہیں کہ وہ سرے سے اپنی غلطی اور خطا تسلیم کرنے کے لیے ہی تیار نہیں بلکہ وہ ناصحین کو اور ایسے علماء کرام، دانشوروں اور سنجیدہ حضرات کو جو انہیں ان کی نادانیوں سے منع کرنے کی کوشش کرتے ہیں ان کے خلاف بدترین گستاخی اور فاشزم کا مظاہرہ کیا جاتا ہے۔

دوسرا مسئلہ گانا بجانا اور موسیقی ہے۔ ان دھرنوں کے بعض رہنما یہ سمجھتے ہیں کہ اس راگ رنگ سے کچھ مخصوص علماء کو تکلیف ہوتی ہے وہ یہ یاد رکھیں کہ صرف علماء کو تکلیف نہیں ہوتی بلکہ ایسی اوجھی حرکتیں اللہ رب العزت کے غیض و غضب کو دعوت دینے والی اور انسانیت کو تباہی و بربادی کی طرف کے لے جانے والی ہوتی ہیں۔ قرآن کریم کے ایک سو یارے کی سورہ لقمان میں نام لیے بغیر ایک ایسے بد بخت اور بدنیت شخص کا تذکرہ ہے جس کے بارے میں مفسرین کرام کا اتفاق ہے کہ اس سے مراد نضر بن حارث ہے جو تجارت کی غرض سے حجاز مقدس سے باہر جاتا۔ دیار عجم سے گانے بجانے والی عورتیں لے کر آتا اور پھر مکہ مکرمہ میں میوزیکل کنسرٹ منعقد کرتا، لوگوں کو قرآن کریم،

نبی اکرم ﷺ کے فرامین اور آپ ﷺ کی مجالس سے دور رکھنے کی کوشش کرتا اس کے بارے میں بڑی سخت وعید ارشاد فرمائی گئی ہے۔ آج اگر دیکھا جائے تو آزادی کے خوبصورت عنوان پر اور انقلاب کے خوش رنگ پر جم تلے وہی کچھ ہو رہا ہے جس کو صدیوں پہلے نصر بن حارث نے رواج دیا تھا۔

اور المیہ یہ ہے کہ اسے گناہ تک نہیں سمجھا جاتا.....

ان دھرنوں اور احتجاج کا تیسرا بڑا مسئلہ ہے غیر ملکی مداخلت.... ہرگز رتے وقت کے ساتھ یہ احساس شدت اختیار کرتا جا رہا ہے کہ آزادی اور انقلاب کے خوشمانفروں کی آڑ میں کوئی بہت ہی خطرناک کھیل کھیلا جا رہا ہے۔ بہت سی بیرونی قوتیں ہیں جن میں سے ہر ایک کے اپنے اپنے ایجنڈے اور اپنے اپنے ہتھکنڈے ہیں اور انہوں نے اپنے نمائندوں کو انقلاب کے پرچم پکڑا کر اپنے مقاصد و مفادات کی تکمیل کے میدان میں جھونک دیا ہے۔ بعض بیرونی ممالک کی روایتی دشمنی اور سازشوں شرارتوں سے کون بے خبر ہے لیکن اب تو پاکستان کو عدم استحکام سے دوچار کرنے اور عراق و شام کی طرح یہاں کے گلی کوچوں میں کشت و خون کا بازار گرم کی کوششوں کے پیچھے ایک ”برادر ہمسایہ اسلامی ملک“ کا نام بھی تو اتر سے لیا جانے لگا ہے..... اللہ ہی ہمارے حال پر رحم فرمائے۔

سب سے افسوسناک صورتحال یہ ہے کہ ایک طرف حکومت کی طرف سے غفلت اور لاپرواہی کی روش روارکھی گئی ہے۔ جبکہ دوسری طرف مظاہرین کی طرف سے ضد، انا پرستی اور ہٹ دھرمی سے کام لیا جا رہا ہے۔ فریقین کی اس باہمی کھینچا تانی نے پوری قوم کو عجیب کرب اور عذاب میں مبتلا کر رکھا ہے۔ سوال یہ ہے کہ ابھی اسی حکومت کے دور میں سانحہ تعلیم القرآن جیسا المناک واقعہ پیش آیا۔ ایک ایسے وقت میں جب ہر طرف زخم ہرے تھے، نوجوان جذبات میں تھے، معمولی سی دیاسلٹی دکھانے سے کبھی نہ بھجنے والی آگ بھڑک سکتی تھی لیکن اس وقت حکومت نے لوگوں کے جذبات کو قابو کیا، کرفیو لگایا، فوج بلائی، تمام تر ریاستی مشنری اور وسائل کو جھونک کر کوئی ناخوشگوار واقعہ نہیں ہونے دیا۔ لیکن اب کی بار بجانے کیوں حکمرانوں کے ہاتھ پاؤں پھولے ہوئے ہیں۔ خون خرابا بالکل نہیں، تصادم کا یہ ملک قطعاً متحمل نہیں لیکن حکمت اور طریقے سے لوگوں کو کنٹرول تو کیا جاسکتا ہے، ملک کے اہم ترین مقام پر چائے گئے اس نائک کو از خود نہ سہی سپریم کورٹ کے آرڈر پر پلینا تو جاسکتا ہے لیکن یہاں کچھ عرصے سے جس کی لاشی اس کی بھینس والا ماحول پروان چڑھایا جا رہا ہے لیکن یاد رہے کہ اگر بازو مردوڑنے والوں، دھرنے دینے والوں، بات بات پر احتجاج کرنے والوں کے سامنے جھک جانے کی روایت کو اس حکومت نے بھی برقرار رکھا تو کل کوئی بھی جتھہ اسی طرح ریاست کے سامنے سینہ تان کر کھڑا ہو جائے گا اور اسے کنٹرول نہیں کیا جاسکے گا۔ اس لیے جہاں مظاہرین کو نرمی، دانشمندی اور مذاکرات سے کام لینا چاہیے وہیں حکمرانوں کو اب یہ تماشا ختم کروانے کے لیے سنجیدہ اقدامات اٹھانے چاہیے لیکن یہاں مسئلے کے حل کی بجائے الٹا مخالفانہ

ریلیوں اور دھرنوں کی افسوسناک ریت ڈال کر ملک بھر میں نظام زندگی مفلوج کرنے اور پوری قوم کو باہم دست و گریباں کرنے کا اہمقانہ طرز عمل اپنایا جا رہا ہے۔

ہماری دانست میں اس وقت قوم کو تقسیم کرنے کا موقع نہیں ہے بلکہ اتحاد و یکجہتی کو فروغ دینے کی ضرورت ہے۔ موجودہ نازک دور میں کسی بھی غیر آئینی اقدام سے بہر صورت گریز کیا جانا چاہیے۔ خاص طور پر آزادی و انقلابی مارچ کے متوالے اور حکومت کے رکھوالے پاکستان کے حال پر رحم کریں..... حدود اللہ کو پامال کرنے، اعلانیہ طور پر اسلامی احکامات کو نظر انداز کرنے، مشرقی کلچر اور روایات کا جنازہ نکالنے سے گریز کریں، خاص طور پر وطن عزیز پاکستان کو انتشار و خلفشار اور عدم استحکام سے دوچار کرنے سے بچائیں۔ کیونکہ پاکستان کی اس وقت کی حالت اس بچے جیسی ہے جس کے بارے میں دو عورتوں نے قاضی کی عدالت میں دعویٰ دائر کیا۔ ان میں سے ہر عورت اسے اپنا بچہ ثابت کرنے پر تلی ہوئی تھی۔ قاضی بڑا سمجھدار تھا۔ اس نے کہا فوراً تلوار منگوائی جائے، جب تلوار لائی گئی تو اس نے کہا ”اس بچے کو کاٹ کر دو حصے بنا کر ایک ایک عورت کو دے دیئے جائیں“ ان میں سے ایک عورت بولی ”قاضی صاحب! خدارا اس بچے کے ٹکڑے مت کریں، میں اپنی غلطی تسلیم کرتی ہوں اور اپنا دعویٰ واپس لیتی ہوں میں نے جھوٹا دعویٰ کیا تھا یہ بچہ میری اس بہن کا ہے اسی کو دے دیں“۔ قاضی نے وہ بچہ اسے کاٹنے سے منع کرنے والی عورت کو دیتے ہوئے کہا ”بچے کے کٹنے کا دکھ اس کی حقیقی ماں کو ہی ہو سکتا ہے کسی اور کو نہیں ہو سکتا“ اس وقت پاکستان کا بھی یہی معاملہ ہے۔ یہ وطن ہمارے اکابر اور ہمارے آباء و اجداد نے بڑی قربانیوں اور مشقتوں کے بعد حاصل کیا۔ ہم نے دنیا کے مختلف خطوں میں غلام قوموں کے حالات و واقعات کو بے چشم خود دیکھا ہے اور آزادی کی نعمت سے محروم قوموں کو در در کی خاک چھانٹتے پایا ہے۔ اس لیے ہم حکمرانوں کو بھی اور آزادی کے نام نہاد متوالوں اور بیرونی قوتوں کی ایما پر انقلاب در آمد کرنے والوں سے دست بستہ عرض گزار ہیں کہ وہ وطن عزیز کے حال پر رحم کرتے ہوئے انہماق و تفہیم کا راستہ اپنائیں اور صبر و تحمل سے کام لیں۔ کہیں ایسا نہ ہو جائے کہ۔

لمحوں نے خطا کی تو صدیوں نے سزا پائی

☆.....☆.....☆

اعتذار

”علیہ السلام“ اور ”علیہ الصلوٰۃ والسلام“ کا جملہ اصطلاحاً حضرات انبیاء علیہم السلام کے ساتھ خاص ہے۔ حضرات انبیاء کے علاوہ بزرگوں اور اولیاء کے لیے اس جملہ کا استعمال اصطلاحاً درست نہیں۔ ماہنامہ ”دقائق المدارس“ کے شوال کے شمارے میں حضرت تھانویؒ کے نام کے ساتھ یہ جملہ سہواً کپیوز ہو گیا، اس پر ادارہ معذرت خواہ ہے اور اللہ تعالیٰ کی بارگاہ میں معافی کا خواست گار ہے۔